
Raghuvira Suprabhatam

रघुवीरसुप्रभातम्

Document Information



Text title : Raghuvira Suprabhatam

File name : raghuvIrasuprabhAtam.itx

Category : vishhnu, suprabhAta

Location : doc_vishhnu

Author : kRiShNakaviM

Proofread by : Rajesh Thyagarajan

Description/comments : From Stotrasamuchchaya 2, Edited by Pandit K. Parameshwara Aithal

Latest update : May 10, 2023

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 11, 2023

sanskritdocuments.org



रघुवीरसुप्रभातम्



परिणतिपरिशंसी मन्दमन्दं निशाया
मृदुमधुरनिनादो जृम्भतेऽयं मृदङ्गात् ।
करतलपरिमृष्टाद् बन्दिनामागतानां
रघुकुलजलधीन्दो नाथ ते सुप्रभातम् ॥ १ ॥

मुहुरविकलगीतैर्मोहयन्निन्द्रियौघं
श्रुतिपुटविवराभ्यां मन्दमन्तः प्रविश्य ।
अयमपहरति द्राङ्घानसं वेणुनादो
रघुकुलजलधीन्दो नाथ ते सुप्रभातम् ॥ २ ॥

उदयति निशि यस्मिन् सद्गणो धिक्कृतोऽभूत्
स तु पतनमुपैष्यत्युन्नतिं धिग् धिगिन्दोः ।
प्रभवति हि विभूत्यै सद्गणस्योन्नतिस्ते
रघुकुलजलधीन्दो नाथ ते सुप्रभातम् ॥ ३ ॥

अयमुदयति गृहः किञ्चिदुच्चैः सरिद्धिः
श्रयति सपदि भास्वानंशुजालैः परीतः ।
हरिहरिदसिताक्ष्याः कङ्कताभां कराब्जे
रघुकुलजलधीन्दो नाथ ते सुप्रभातम् ॥ ४ ॥

दशशतकरजालं द्राक् प्रसार्यांशुमालि
न्यमरदिगसिताक्ष्याश्लेषणायोन्मुखेऽस्मिन् ।
कलमिह रचयन्ते गीतमेता विहङ्ग्यो
रघुकुलजलधीन्दो नाथ ते सुप्रभातम् ॥ ५ ॥

विकचजलजगन्धानाहरन् मन्दवात-
श्चिरमयमवगाह्य स्रोतसिं ह्यादिनीनाम् ।
शमयति तव देव्याः स्वेदबिन्दून् मुखाब्जे
रघुकुलजलधीन्दो नाथ ते सुप्रभातम् ॥ ६ ॥

जनकनृपतिकन्या पूर्वमेव प्रबुद्धा
कथमपि विरचय्याश्लेषभेदं तवैषा ।
रचयति ननु दूरे क्लेशमावीजनात् ते
रघुकुलजलधीन्दो नाथ ते सुप्रभातम् ॥ ७ ॥

तव चरणसरोजद्वन्द्वसंवाहनेन
ह्ययमपि गमयित्वा शर्वरीं निर्निमेषम् ।
अरुणनयनकोणः प्राञ्जलिर्वायुसूनु
रघुकुलजलधीन्दो नाथ ते सुप्रभातम् ॥ ८ ॥


कमपि कुलिशपाणोरायुधेनाप्यभेद्यं
रचयसि यदि सेतुं देव संसारसिन्धोः ।
तरति सुखमिदानीं सर्व एवात्र लोके
रघुकुलजलधीन्दो नाथ ते सुप्रभातम् ॥ ९ ॥

इति कृष्णकविविरचितं श्रीरघुवीरसुप्रभातं सम्पूर्णम् ।
स्तोत्रसमुच्चयः २ (७०)

Proofread by Rajesh Thyagarajan

——
Raghuvira Suprabhatam

pdf was typeset on May 11, 2023

——
Please send corrections to sanskrit@cheerful.com

